

الهدی انٹرنیشنل کے خلاف لبرلز کا بغض

ابن علی

احوال و تحلیقات

ایک گمنام کردار 'متاشفین ملک' جو امریکہ میں اپنے شوہر کے ساتھ کسی مبینہ فائرنگ یا پولیس مقابلے میں عام انسانوں کا خون کرتے ہوئے خود بھی لقمہ اجل ہوئی، اور جس کی اپنی حقیقت خدا جانے کیا ہے، اور جسے کچھ دیر تک لال مسجد والوں سے جوڑا جاتا رہا، البتہ کچھ ہی دیر میں اسی کا ایک مصرف یہ دیکھا گیا کہ لگے ہاتھوں اس سے الہدی ایسی ایک بھلی مانس تنظیم کو بھی جو جہان بھر میں عورتوں کو قرآن پڑھاتی اور پردہ کرواتی پھر رہی ہے، ایک خطرناک تنظیم، بنا دینے کا کام لے لیا جائے!

مقصد یہ کہ الہدی کی قیادت پریشان ہونہ ہو، عام ایلٹ کی عورتوں کو اس سے ضرور ڈرا دیا جائے اور ایسے امن کے پرچارک ادارے میں محض قرآن پڑھ آنے والی عورتوں کو ہوا بنا دیا جائے۔ عورت ذات کو روکنے کے لیے گھر والوں کو تو کوئی بہانہ چاہئے!

الہدی کا قصور صرف اتنا ہے بھائی کہ وہ خواتین کو ایک بڑی تعداد میں — علما و عملاً — اسلام کے بنیادی اور سادہ احکام پر کھڑا کر لینے میں اللہ کے فضل سے کامیاب رہی ہے۔ جرم بلاشبہ غیر معمولی ہے!

یہ تو ہر کس و ناکس جانتا ہے کہ الہدی دنیا کی پُر امن ترین تنظیموں میں سے ایک ہے۔ ہاں یہ گناہ جو یہ پچھلے چار عشرے سے بے حد و حساب کرتی آرہی ہے یقینی طور پر قابل دست اندازی ہے! کیا یہ یونہی معاف کر دینا چاہئے! اسلام سکھانا اور اسلام پر عمل کروانا اور وہ بھی خواتین کو اور وہ بھی ایلٹ کے محلوں میں!!! ایسی جرأت کب کسی نے کی ہے! خواتین، جن کے جملہ حقوق یہاں کسی 'اور' کے نام تھے، ہزاروں لاکھوں کی تعداد میں

کسی پر دے والی کو اپنا رول ماڈل مان لیں، ٹریبیون کے بلاگرز کے لیے کیا یہ غش پڑ جانے کا مقام نہیں تھا! اسلام کے بنیادی اور سادہ احکام جو 'گلوبل ولیج' کے صورت گروں کے لیے دردِ سر ہیں، اس آسانی کے ساتھ خواتین میں عام ہونے لگیں اور وہ بھی پڑھی لکھی خواتین میں، جن کے محلے میں دین کا کوئی کام ہی نہیں تھا! یہ تو صریح بغاوت تھی! ایسی تنظیم اب تک بچی کیسے رہ گئی؟! بڑی دیر پہلے یہاں کسی مشکوک انسان کو الہدیٰ کی سینکڑوں برانچوں کے ہزاروں سٹوڈنٹس میں سے کوئی ایک ناقابل ذکر سٹوڈنٹ رہ چکا ہونا چاہئے تھا! اور ظاہر ہے میڈیا میں اس کو دھر لینے کے لیے اتنا کافی تھا!

دھیما لہجہ، اپنے کام سے کام، اسلام کی تبلیغ و تعلیم... اس کے سوا الہدیٰ کا کوئی جرم بھی تو ہو! یہ جو بے نام لوگ الہدیٰ ایسے ایک بڑے اور معروف نام کا میڈیا ٹرائل کرنے کو بیٹھے ہیں، کچھ اپنا تعارف تو کرائیں کہ ہزاروں لاکھوں لوگوں کو خدا کا دین پڑھا چکی شخصیت کو اپنے ایک بلاگ کے کٹہرے میں کھڑا کر لینے کی حیثیت انہیں مل کہاں سے گئی ہے؟ کوئی دس بیس یا سو پچاس لوگوں کو پڑھایا لکھایا ہو تو بات ہے۔ پورا ملک اس خاتون سے پڑھ چکا ہے۔ وہ تمہارے بارے میں کچھ کہے تو اُس کی بجا طور پر یہ حیثیت ہے۔ مگر تم؟

تمہارے بولنے سے الہدیٰ کا تو ان شاء اللہ کوئی نقصان نہیں ہونے کا، مگر تمہاری اصل حقیقت... اور یہاں اسلام کی سادہ تعلیمات عام کرنے والی پُر امن ترین مگر کامیاب آوازوں کی بابت تمہارے اصل جذبات سامنے آنے کے لیے البتہ یہ خوب مددگار ہو گا۔ سچ پوچھو تو اس کے بغیر لبرل سیکٹر کا تعارف ادھورا تھا! الہدیٰ یا تبلیغی جماعت کے سوا کوئی بھی ہوتا، یہ مقصد شاید اس اعلیٰ سطح پر حاصل نہ ہوتا۔ تم نے ہمارا وہ نام چنا، اور اس کو ٹیرر ازم کے ساتھ جوڑا، جو تمہیں جھوٹا ثابت کرنے کے لیے اللہ کے فضل سے سب سے بڑی دلیل ہو اور بچے بچے تمہارا اصل چہرہ پہچان لے! یہ تم نے بہت اچھا کیا۔ تمہارا اصل رُوپ ایک مسلمان ملک میں سامنے آنا کہ تمہیں کیسے کیسے پر امن اور اپنے کام سے کام رکھنے

والے مسلمان بھی کس بری طرح تکلیف دیتے ہیں، محض اس وجہ سے کہ عورتوں کو قرآن پڑھا دیتے ہیں اور قرآن خود انہیں پردہ کروا دیتا ہے... نماز اور پردے پر سنگ زنی کرتا تمہارا اپنا یہ سچا ایک اخبار میں چھپ جانا بجائے خود ایک پیش رفت ہے۔

محرّمہ فرحت ہاشمی سے خدا پہلے بھی اپنے دین کا بہت کام لے چکا۔ شاید قبولیت کے کچھ مزید درکھنے والے ہوں۔ یقین کرو، یہ مخصوص بغض جن جن کے خلاف اہلتا ہے ضرور ان میں کوئی بڑی خیر ہوتی ہے۔

فَأَبْشِرِي، وَطِيبِي نَفْسًا، وَقَرِّي عَيْنًا، وَأَمْلِي خَيْرًا.

فیس بک پر ہماری اس تحریر پر موصول ہونے والا ایک سوال:

ایڈمن! آپ ذرا مولانا یوسف لدھیانوی کی اختلاف امت اور صراط مستقیم پڑھ لیں۔ ان شاء اللہ فائدہ ہوگا اور الہدیٰ کے پبلٹ فارم سے جو غلط مسائل بتائے جاتے ہیں ان کا بھی اندازہ ہو جائے گا۔ (حیاء داود)

جواب: آپ ہمیں معاف رکھیں بہن۔ ہر مسلک کے پاس دوسرے مسلک کے لوگوں کے متعلق لوگوں کی آنکھیں کھول دینے کے لیے کافی مقدار میں ایسا لٹریچر پایا جاتا ہے۔ بڑے بڑے فاضل لوگ برصغیر میں پچھلے سو سال کے دوران امت کی یہی خدمت کرتے آئے ہیں۔ یہ سب بھی ہمارے لیے قابل احترام ہیں۔ مگر یہ ایک دور تھا جو ان شاء اللہ اپنے خاتمے کی جانب ایک بڑا موڑ تقریباً مڑ چکا ہے؛ اس کو واپس لانے کی کوشش مت کریں۔ اب ہر مسلک میں ایسے لوگ کافی تعداد میں پیدا ہونے لگے جو کافر اور لبرل کے مقابلے پر ان سب کے لیے کلمہ خیر بولنے اور بلوانے کے سوا کسی بات کے روادار نہیں۔ یہ ہماری اصل امید ہیں۔ یہاں کے فضلاء کی وہ چیزیں جنہیں آپ اچھا مانا چاہ رہی ہیں، اور وہ بھی لبرلز کے مقابلے پر ہم دینی طبقوں کی ایک کیمپین کے عین بیچ میں ہمیں روک کر، فضلاء کی ان باتوں کی بابت ہم یہی کہیں گے جو قدیم سے کہا جاتا رہا ہے: يُطَوُّوْا وَلَا يُزَوُّوْا (ان کو لپیٹ کر رکھ دیا جاتا ہے نشر نہیں کیا جاتا)۔

دیکھئے، ایک علمی سیاق و سباق میں الہدیٰ یا کسی بھی اہل سنت تنظیم کی تقسیم evaluation، یا تصحیح correction، یا تنبیہ attention note میں کوئی بھی برائی نہیں۔ علمی مناقشے بالکل بھی حرج کی بات نہیں۔ ایسی صاف گوئی اور علمی مصارحت بھی اپنی جگہ پر ضروری ہے۔

ان دو باتوں کا فرق جس دن واضح ہو گیا، یقین کیجئے اُس دن کوئی چیز یہاں اسلامی سیکر کو پیش قدمی سے روکنے والی نہ رہے گی، ان شاء اللہ۔

<https://goo.gl/rnfcBZ>